

നിരപവാദ്യവും മഹാപരിശുദ്ധനുമായ ആലുവായിലെ മോർ അത്താനാസിയോസ് വലിയ തിരുമേനി

ഡോ. കുറിയാക്കോസ് കോർഹെസിസ്കോപ്പ മുലയിൽ

ആമുഖം

മുളന്തുരുത്തി സുന്നഹദോസ് മലങ്കര സഭയുടെ ആധുനിക ചരിത്രത്തിലെ നിർണ്ണായക വഴിത്തിരിവാണ്. പ. പത്രോസ് നാലാമൻ ബാവ വാക്യം നൽകി സ്ഥാപിതമായ മലങ്കര അസോസിയേഷനും മാനേജിംഗ് കമ്മിറ്റിയും സഭയുടെ പൊതുവായ മേലനാഷണലും മെത്രാന്മാരുടെ ഏകനായകത്വം മുലമുണ്ടാകുന്ന അപ്രതിരോധ്യതയും മറികടക്കുവാൻ ഈ ക്രമീകരണത്തിനു സാധിച്ചു. മുളന്തുരുത്തി സുന്നഹദോസിലൂടെ ലഭിച്ച സംഘടനാശക്തി മാർത്തോമ്മാ ക്യാമ്പായുള്ള കേസിൽ അനുകൂലമായ തീരുമാനം ഉണ്ടാവുക മാത്രമല്ല, പുതിയ പള്ളികൾ, പ്രസിദ്ധീകരണങ്ങൾ, ജനപങ്കാളിത്തം, ആത്മീക പ്രതിബദ്ധ തയ്യുള്ള ശക്തന്മാരായ നേതൃത്വനിര എന്നിങ്ങനെ അനേകം നേട്ടങ്ങൾ സഭയിലുണ്ടായി. മുളന്തുരുത്തി സുന്നഹദോസിന്റെ ശേഷം ഉണ്ടായ മെത്രാന്മാരിലൂടെ സഭയിലുണ്ടായ നേട്ടങ്ങളും വളരെയൊന്നാണ്. പരിശുദ്ധനായ പരുമല തിരുമേനി യുടെ ജീവിത വിശുദ്ധിയുടെ സ്വാധീനത്തിൽ സഭയിൽ ആകമാനം അനേക വിശുദ്ധന്മാരായ താപസന്മാരും ഉണ്ടായി. അവരിൽ പ്രഥമ ഗണനീയരായ രണ്ടു പൗലോസ് റമ്പാന്മാരാണ് അരനൂറ്റാണ്ടിലധികം മലങ്കര സഭയ്ക്ക് നേതൃത്വം നൽകിയ കൊച്ചുപറമ്പിൽ വലിയ പൗലോസ് റമ്പാനും കുറ്റിക്കാട്ടിൽ കൊച്ചുപൗലോസ് റമ്പാനും. വലിയ പൗലോസ് റമ്പാൻ അബ്ദുള്ള പാത്രിയർക്കീസ് ബാവയാൽ പൗലോസ് മോർ കുറിലോസ് എന്ന പേരിൽ ജറുസലേമിൽ വച്ച് അഭിഷിക്തനായി. അബ്ദുള്ള പാത്രിയർക്കീസ് ബാവായുടെ അധ്യക്ഷതയിൽ 1911-ൽ കൂടിയ ആലുവ സുന്നഹദോസിൽ വച്ച് പൗലോസ് മോർ കുറിലോസ് മലങ്കര മെത്രാനായി തിരഞ്ഞെടുക്കപ്പെട്ടു. അദ്ദേഹം കോട്ട യം പാണമ്പടി പള്ളിയിൽ കബറടക്കപ്പെട്ടു. കക്ഷി വഴക്കിന്റെ പ്രാരംഭ ഘട്ടത്തിൽ ഏറെ പ്രയാസങ്ങൾ സഹിക്കേണ്ടിവന്ന ഈ പരിശുദ്ധൻ പഴയ സെമിനാരികളുവേണ്ടിയും തിരുവനന്തപുരം പള്ളി നിർമ്മാണത്തിനു വേണ്ടിയും ഒക്കെ വളരെ കഷ്ടത സഹിച്ചിട്ടുണ്ട്. പുണ്യശ്ലോകനായ കൊച്ചുപൗലോസ് റമ്പാനാണ് പരുമല തിരുമേനിയുടെയും കടവിൽ പൗലോസ് മോർ അത്താനാസ്യോസ് ഒന്നാമന്റെയും വിശ്വസ്തനായിരുന്ന് ആലുവ സെമിനാരി പണിയിപ്പിക്കുകയും പരുമല സെമിനാരി പണിക്കും മറ്റും മേൽ നോട്ടം നടത്തുകയും ചെയ്ത ആലുവായിലെ വലിയ തിരുമേനി.

തെരഞ്ഞെടുപ്പ്

പരിശുദ്ധനായ അബ്ദുള്ള പാത്രിയർക്കീസ് മലങ്കരയിൽ വരുമ്പോഴേക്കും പുലിക്കോട്ടിൽ യൗസേഫ് മോർ ദീവനാസിയോസ് മെത്രാന്മാർക്കിടയിൽ കാലം ചെയ്യുകയും സഭാഭരണ രംഗത്ത് അന്ന് വട്ടശേരിൽ തിരുമേനിയും കൊച്ചുപറമ്പിൽ തിരുമേനിയും മാത്രമാണ് സജീവരായി രംഗത്തുണ്ടായിരുന്നത്. മുറിമറ്റം മോർ ഈവാനിയോസ് വാർദ്ധക്യത്തെ തുടർന്ന് ഭരണഭാരം ഒഴിയുവാൻ കാത്തിരിക്കുകയായിരുന്നു. 1909 വൃശ്ചികം 11-ാം ലക്കം 'മലങ്കര ഇടവക പത്രിക' എന്ന സഭയുടെ ഔദ്യോഗിക മാസികയിൽ 'മലങ്കര ഇടവക പൊതുയോഗം' എന്ന തലക്കെട്ടിൽ ഒരു റിപ്പോർട്ട് നൽകിയിട്ടുണ്ട്. ഈ യോഗനടപടിയെക്കുറിച്ച് അതിന്റെ ആമുഖഭാഗം ശ്രദ്ധിക്കുക.

“വിശുദ്ധ (അബ്ദുള്ള) പാത്രിയർക്കീസ് ബാവ തിരുമനസിലെ കല്പന പ്രകാരം ഈ വൃശ്ചികം 12നു വ്യാഴാഴ്ചയും അടുത്ത ദിവസങ്ങളിലും മലങ്കര ഇടവകയിലെ പള്ളികളുടെ പ്രതിനിധികൾ ചേർന്ന ഒരു പൊതുയോഗം കോട്ട യത്തു സെമിനാരിയിൽ കൂടിയ വിവരം ഏവരും അറിഞ്ഞിരിക്കുമല്ലോ. മലങ്കര ഇടവകയിൽ താൻ പ്രവർത്തിക്കണമെന്നും മലങ്കര ഇടവകയ്ക്ക് ആഗ്രഹമോ അപേക്ഷയോ ഉള്ള സംഗതികൾ ഇന്നതെല്ലാമെന്നു പള്ളിപ്രതിനിധികളുടെ മുഖത്തുനിന്ന് കേൾക്കണമെന്നുള്ളതായിരുന്നു യോഗത്തിന്റെ ഉദ്ദേശ്യവും ക്ഷണകല്പനയുടെ താല്പര്യവും. ഉച്ചകഴിഞ്ഞ് മൂന്നുമണിയോടു കൂടി സെമിനാരി പള്ളിയിൽ യോഗം ആരംഭിച്ചു. പാത്രിയർക്കീസ് ബാവ തിരു മനസുകൊണ്ട് എഴുന്നള്ളിയുരുന്ന് പ്രാർത്ഥന കഴിച്ച് യോഗത്തിന്റെ ഉദ്ദേശ്യങ്ങളെക്കുറിച്ചും മറ്റും തിരുമനസു കൊണ്ട് ദീർഘമായി പ്രസംഗിച്ച ശേഷം ക്ഷണ കല്പനയുടെ താല്പര്യപ്രകാരം യോഗക്കാർക്കു പൊതുവിലൊ ഏതെങ്കിലും ഇടവകക്കാർക്ക് പ്രത്യേകിച്ചോ ബാവായോടു അറിയിപ്പാനുള്ള സംഗതി കൾ എഴുതിക്കൊടുക്കണമെന്നാജ്ഞാപിച്ചു. അന്നും അടുത്ത ദിവസം നടത്തിയ ആലോചനയുടെ ഫലമായി അവരിൽ ഭൂരിപക്ഷക്കാർ ചേർന്ന് ബാവ തിരുമനസ്സിലെ മുൻപാകെ താഴെ ചേർത്തിരുന്ന അപേക്ഷ സമർപ്പിക്കുകയും ചെയ്തു.

1. വിശുദ്ധ പിതാവായ അന്ത്യോഖ്യാ പാത്രീയർക്കീസ് ബാവാ തിരുമേനിയെ മലങ്കര പള്ളിപ്രതിപുരുഷന്മാരുടെ ഈ മഹായോഗം ആദരവോടും ഭക്തി യോടും കൂടെ സ്വീകരിക്കുന്നു.

2. മലങ്കര ഇപ്പോഴുള്ള ഏഴു ഭദ്രാസന ഇടവകകളെ മൂന്നു ഡിവിഷനു കളായി വിഭാഗിക്കേണ്ടതാണെന്നു തിരുമനസിനെ അറിയിക്കണം എന്നു നിശ്ചയിച്ചു.

3. കൊച്ചി, അങ്കമാലി, കണ്ടനാട് ഡിവിഷനു ആലുവാ സെമിനാരിയും കോട്ടയം ഡിവിഷനു കോട്ടയം സെമിനാരിയും ... കൊല്ലം, നിരണം, തുമ്പമൺ ഡിവിഷനു പരുമല സെമിനാരിയും ആസ്ഥാനങ്ങളായിരിക്കണം.

4. വടക്കൻ ഡിവിഷനു മോർ ഈവാനിയോസ് മെത്രാപ്പോലീത്തായും കോട്ടയം ഡിവിഷനു മോർ ദീവനാസിയോസ് മെത്രാപ്പോലീത്തായും തെക്കൻ ഡിവിഷനു മോർ കുറിലോസ് മെത്രാപ്പോലീത്തായും മോർ ഈവാനിയോസ് മെത്രാപ്പോലീത്തായുടെ വാർദ്ധക്യവും രോഗവും നിമിത്തം അദ്ദേഹത്തിന്റെ അസിസ്റ്റന്റായും കാലശേഷം പിൻഗാമിയായും കൊച്ചു പൗലോസ് റമ്പാ നെയ്യും വാഴിക്കണമെന്നും ഈ സുന്നഹദോസിനുള്ള അഭിപ്രായം തിരുമനസ്സിനെ അറിയിക്കണമെന്നും നിശ്ചയിച്ചു.

(ഇതുകൂടാതെ 9 പൊതുനിശ്ചയങ്ങളും അന്ത്യോഖ്യാ പ്രതിനിധിയുടെ ചുമതല സംബന്ധമായി തീരുമാനങ്ങളും ഈ യോഗത്തിൽ എടുത്തിട്ടുണ്ട്. കൂടാതെ തെക്കൻ ഇടവകയ്ക്കു പിൻഗാമിയായി പുന്നുസ് റമ്പാനെയ്യും (കല്ലാ ശേരിൽ) വാഴിക്കണമെന്നും ശുപാർശ ചെയ്തിട്ടുണ്ട്). മലങ്കര ഇടവകയുടെ പൊതുതീരുമാനം ഇപ്രകാരം ഉണ്ടായിരുന്ന പൊതുസീകാര്യനായ വ്യക്തി യായിരുന്നു കൊച്ചുപൗലോസ് റമ്പാൻ എന്നത്, പാത്രീയർക്കീസ് ബാവായുടെ വാഴ്ചാ തീരുമാനത്തിനുള്ള വലിയ പൊതുജന അംഗീകാരമായും കാണുവാൻ കഴിയും.

വലിയ തിരുമേനിയും ആലുവാ സെമിനാരിയും

ആലുവാ സെമിനാരി അമ്പാട്ടു തിരുമേനിയും കടവിൽ തിരുമേനിയും സ്ഥാപിച്ച് പരിപാലിച്ചതാണെങ്കിലും അവർക്കു പിന്നിൽ നിന്നുപ്രവർത്തിച്ചതു മുഴുവൻ വലിയ തിരുമേനി എന്ന കൊച്ചു പൗലോസ് റമ്പാനായിരുന്നു എന്ന് ചരിത്ര രേഖകൾ സാക്ഷ്യപ്പെടുത്തുന്നുണ്ട്. ആലുവാ സെമിനാരി നിർവാഹക സംഘത്തിന്റെ സെക്രട്ടറിയും ഖജാൻജിയുമായിരുന്ന കൊച്ചു പൗലോസ് റമ്പാ ന്റെ 1906 ധനു 14-ാം തീയതിയിലെ റിപ്പോർട്ടിൽ നിന്നുമുള്ള ചില ഭാഗങ്ങൾ കാണുക. (മലങ്കര ഇടവക പത്രിക 1907 തുലാം (10) ലക്കം പേജ് 191-193) ആലുവാ സെമിനാരി സ്ഥാപനത്തിന്റെ ആവശ്യകതയെക്കുറിച്ചും പ്രാരംഭ പ്രവർത്തനങ്ങളെക്കുറിച്ചും നിർവാഹക സമിതിയെക്കുറിച്ചും പ്രസ്താവിച്ചതിനുശേഷം റിപ്പോർട്ട് തുടരുന്നു.

“കെട്ടിടത്തിന്റെ തറ നിരപ്പു മുതൽ മേലോട്ടുള്ള പണികൾ മുഴുവനും രണ്ടാമത്തെ പൊതുയോഗം കൂടിയതിന്റെ ശേഷമാണു നടത്തിയിട്ടുള്ളത്. പതിനായിരം റൂപ്പിക ചെലവുചെയ്ത് ഒരു കെട്ടിടം പണിയിച്ച് 1905ൽ പഠിത്തം ആരംഭിക്കണമെന്നും, അതിലേക്കുള്ള പണച്ചെലവിലേക്കും മറ്റും അങ്കമാലി ഇടവകയിൽ ഉൾപ്പെട്ട എല്ലാ പള്ളിക്കാരും ഒരു കൊല്ലത്തെ ആകെയുള്ള വരുമാനം കൊടുക്കണമെന്നും കൂടിയപക്ഷം നാലു കൊല്ലത്തിനകം ആ സംഖ്യകൊടുത്തു തീർക്കണമെന്നും ഒന്നാമത്തെ യോഗത്തിൽ ചെയ്തിരുന്ന നിശ്ചയം മുഴുവൻ നടപ്പിൽ വരുത്തുവാൻ സാധിക്കുകയില്ലെന്നും ബോധ്യപ്പെടുകകൊണ്ട് അങ്കമാലി ഇടവകയിൽ ഉൾപ്പെടാത്ത പള്ളിക്കാരിൽ നിന്നും ഓരോ മാന്യന്മാരിൽ നിന്നും പണം പിരിച്ചെടുത്തു ഒരു വലിയ സംഖ്യ ഉണ്ടാകേണ്ടതാണെന്നും നിശ്ചയിച്ചു. ഈ നിശ്ചയം അനുസരിച്ച് സംഗതികൾ മുഴുവൻ നടത്തിയിട്ടില്ലെന്നും വ്യസനസമേതം പറയേണ്ടിയിരിക്കുന്നു. കെട്ടിടം പണിവകയ്ക്ക് പള്ളിക്കാരുടെ തിരുട്ടിൻപടിവരേണ്ടത് 10994 രൂപ 5 അണ 4 പൈസായിൽ 3467 രൂപ 1 അണ 11 പൈസായും യോഗത്തിൽ വച്ച് സംഭാവന സമ്മതിച്ച് ഒപ്പിട്ടിട്ടുള്ള മാന്യന്മാരിൽ മിസ്റ്റർ എം.പി. പൈലോ വക്കീൽ അവർകൾ മാത്രമെ 15 രൂപ തന്നിട്ടുള്ളൂ. ആകപ്പാടെ മുവായിരത്തഞ്ഞൂറിൽപരം രൂപ വരവും മുവായിരത്തി മൂന്നുറ്റി അൻപതിപരം രൂപ ചെലവുമുണ്ട്. തിരുട്ടും ലിസ്റ്റും ഇതുസഹിതം ഹാജരാക്കിയിരിക്കുന്നു” എന്നാണ് റിപ്പോർട്ട്. കൊച്ചുപൗലോസ് റമ്പാന്റെ ഇക്കാര്യത്തിലുള്ള കഷ്ടപ്പാടും വേദനയും എത്രമാത്രം ആയിരുന്നു എന്ന് ഇന്ന് അവിടെ കടുംപിടുത്തം നടത്തി ധൂപാർപ്പണവും പ്രവേശനവും മൂടക്കിയിരിക്കുന്ന കഠിന ഹൃദയന്മാർ ആലോചിക്കുന്നതു നന്നായിരിക്കും. 1907 വൃശ്ചികം (ലക്കം11) പേജ് 301ൽ ലിസ്റ്റ് പ്രസിദ്ധീകരിച്ചിട്ടുള്ളതും ശ്രദ്ധേയമാണ്. അങ്കമാലി ഭദ്രാസനത്തിലെ 22 പള്ളികളിൽ നിന്നും അവിടെയുള്ള 4 വ്യക്തികളിൽ നിന്നും മാത്രമാണ് ഇക്കാര്യത്തിൽ പിരിവുലഭിച്ചതായി ഈ തിരുട്ടിൽ കാണുന്നത്. ആലുവാ സെമിനാരി പൊതുസഭയുടേതാണെന്നും മലങ്കര മെത്രാന്റെ വകയാണെന്നും ഒക്കെ ഇന്ന് പ്രചരിപ്പിക്കുന്നവർ അങ്കമാലി ഭദ്രാസനത്തിലെ പള്ളിക്കാരുടെയും കൊച്ചു പൗലോസ് റമ്പാൻ എന്ന വലിയ തിരുമേനിയുടെ വിയർപ്പിന്റെ ഫലമാണ് ഊറ്റിക്കുടിച്ച് പരിശുദ്ധ സിംഹാസന നിന്ദകരായി അവിടെ കിടക്കുന്ന തെന്നതു മറക്കരുത്.

അഭിവന്ദ്യ റമ്പാന്റെ 1907 കന്നിയിലെ മാസികയിൽ വന്ന മറ്റൊരു റിപ്പോർട്ടും ശ്രദ്ധാർഹമാണ്.

“സെമിനാരി കെട്ടിടം പണി നടത്തുന്നതിനും മറ്റും ആരെങ്കിലും ഇവിടെ താമസിക്കാതെ നിവൃത്തിയില്ല. എന്നാൽ ആളിന്റെ ചെലവുവകയ്ക്കു ഏതുവകയിൽ നിന്നു പണം കൊടുക്കണമെന്നും മുൻപൊതുയോഗത്തിൽ പറയാൻ ആവശ്യപ്പെടാതിരുന്നതിനാൽ പറഞ്ഞിട്ടില്ല. മാർ അത്താനാസിയോസ് മെത്രാപ്പോലീത്താ ഇവിടെ താമസിച്ചിരുന്നപ്പോൾ തിരുമേനിയുടെ സ്വത്തിൽ നിന്നും എല്ലാവരുടെയും ചെലവു കഴിഞ്ഞുകൂടി ബഹു സഹോദരൻ ഗീവർഗീസ് റമ്പാച്ചൻ (വാകത്താനം) അവർകൾ സുഖക്കേടു നിമിത്തം സ്ഥലം വിട്ടുപോയതോടുകൂടി ചെലവിനു മാർഗമില്ലാതാവുകയും പണിമുഴുവൻ ചുമതലയായി നടത്തുന്നതിന് ഞാൻ മാത്രം ശേഷിക്കുകയും ചെയ്തു. അകപ്പറമ്പ് ഇടവകക്കാരുടെ പിടിനെല്ലു് മുടക്കം കൂടാതെ അയച്ചു തന്നതിനാൽ തൽക്കാല ശമനത്തിനു കാരണമായി”. ഇവിടെ പസാരം വകവരവ് 1 രൂപ 5 അണ 6 പൈസ എന്നൊരു ഇനവും ചേർത്തിട്ടുണ്ട്. ഈ ഉദ്ധരണി അനേകം സത്യങ്ങൾ വെളിവാക്കുന്നതാണ്.

1. കൊച്ചുപൗലോസ് റമ്പാച്ചന്റെ കൃത്യതയും കണിശമനോഭാവവും സെമിനാരി പണിക്കുവേണ്ടി താമസിക്കുമ്പോഴും പണിക്കുവേണ്ടി പള്ളികളിൽ നിന്നും ലഭിക്കുന്ന തുകയിൽ നിന്നും സ്വന്തം ചെലവിനു വ്യയം ചെയ്യുവാനുള്ള വൈമുഖ്യം.

2. മേൽപ്രകാരം പണം ചെലവഴിക്കണമെങ്കിൽ പൊതുയോഗം അപ്രകാരം തീരുമാനിക്കണമായിരുന്നു എന്നുള്ള കൃത്യത. ജനത്തോടും സംഭാവന തന്ന ലക്ഷ്യത്തോടുമുള്ള കൃത്യതയാണിവിടെ കാണുന്നത്.

3. വാകത്താനം റമ്പാച്ചൻ സുഖക്കേടു നിമിത്തമാണ് പോയതെന്ന സത്യ സന്ധമായ സൂചന. അദ്ദേഹത്തെ പുറത്തുപാടിച്ചതാണ് എന്ന ഒരു മെത്രാൻ കക്ഷി എഴുത്തുകാരന്റെ ദുഃസൂചനയ്ക്കുള്ള മറുപടിയും ഇവിടെ തുടർന്നു ചേർത്തിട്ടുണ്ട്. അദ്ദേഹം പോയപ്പോൾ 5 രൂപ സംഭാവനയും നൽകിയാണ് പോയത്.

4. അകപ്പറമ്പ് പള്ളിയിലെ പൂർവ്വികരുടെ സ്നേഹവും ഔദാര്യവും അവർ തിരുമേനി താമസം മാറിയതിനുശേഷവും കൊച്ചുപൗലോസ് റമ്പാച്ചൻ ആവശ്യമായ പിടിനെല്ലു് മുടക്കംകൂടാതെ എത്തിച്ചു. അദ്ദേഹത്തോടുള്ള മാതൃഇടവകയുടെയും കുടുംബക്കാരുടെയും കരുതൽ.

5. സഭയ്ക്കുവേണ്ടി നിസ്വാർത്ഥം കഷ്ടപ്പെടുന്നവർക്കും ബുദ്ധിമുട്ടുണ്ടായാലും ആവശ്യങ്ങൾ നടത്തിക്കൊടുവാൻ ഏതെങ്കിലും വഴികൾ തുറക്കും എന്ന മാതൃകാ പാഠവും ഇവിടെ കാണാം.

6. പസാരംവക വരവ് ഇവിടെ കാണുന്നതിൽ നിന്നും സെമിനാരിപ്പള്ളിയിൽ ഇടവകക്കാർ ആരംഭം മുതലേ ഉണ്ടായിരുന്നു എന്നും അവരുടെ വിവാഹാദികൾ കർമ്മഫീസ് നൽകി അവിടെ നടത്തിവന്നിരുന്നു എന്നും തെളിയുന്നു. ആലുവാ സെമിനാരി പള്ളി ഇടവകാംഗങ്ങൾ അവിടെ കേവലം കർമ്മാദികൾ അനുഭവിച്ചുപോരുന്നവർ മാത്രമായിരുന്നു എന്നുള്ള ചിലരുടെ വാദമുഖങ്ങൾക്കു ധർമ്മികാടിത്തറയും സ്ഥാപന പാരമ്പര്യ പിൻതുണയും ഇല്ലാ എന്നും വ്യക്തമാക്കുന്നു.

അപ്രേം പ്രഥമൻ ബാവാ ആദരിച്ച മഹാപരിശുദ്ധൻ

ആലുവായിലെ വലിയ തിരുമേനി തികഞ്ഞ അന്ത്യോഖ്യാ ഭക്തനും അന്ത്യോഖ്യാ മലങ്കര ബന്ധം ആചന്ദ്രതാരം നിലനിൽക്കുവാൻ ത്യാഗം സഹിച്ച മഹാനുഭാവനുമായിരുന്നു. എന്നാൽ, ഒരിക്കൽപോലും ശീമയാത്ര നടത്തുകയോ അങ്ങനെ ആഗ്രഹിക്കുകയോ ചെയ്തിട്ടില്ലാത്തയാളുമാണ്. അദ്ദേഹം തോട്ടോപ്പം ഭദ്രാസന ചുമതല വഹിച്ചിരുന്നവരിൽ - ഇടവഴിക്കൽ മോർ സേവേറിയോസ് തിരുമേനി ഒഴികെ-എല്ലാവരും വിശുദ്ധ നാടുകളും പാത്രീയർക്കു ആസ്ഥാനങ്ങളും സന്ദർശിച്ചിട്ടുള്ളവരാണ്. വലിയ തിരുമേനിയെ വാഴിച്ച അബ്ദുള്ളാ പാത്രീയർക്കീസ് ബാവായും പിന്നീടു വന്ന ഏലിയാസ് തൃതീയൻ ബാവായും അപ്രേം പ്രഥമൻ ബാവായും ഒക്കെ വലിയ തിരുമേനിയുടെ ആരാധ്യ പുരുഷന്മാരായിരുന്നു. അവരിൽ അപ്രേം പ്രഥമൻ ബാവാ വലിയ തിരുമേനിയെ ആദ്ധ്യാത്മിക സുകൃതങ്ങളുടെ അതിശ്രേഷ്ഠ മാതൃ കയായാണ് കരുതിയിരുന്നത്. ആയതിന്റെ വലിയൊരു തെളിവ് വയലിപ്പറമ്പിൽ മോർ ഗ്രിഗോറിയോസ് തിരുമേനി എഴുതിയ 1946-ലെ ശീമയാത്ര എന്ന കൃതിയിലെ ഒരു പരാമർശമാണ്. മെത്രാഭിഷേകത്തിനുവേണ്ടി ഹോംസിലെ പാത്രീയർക്കു അരമനയിൽ എത്തിയ വയലിപ്പറമ്പിൽ തിരുമേനി (അച്ചനായി) അരമനയിലെ സ്വീകരണ മുറി വിവരിക്കുന്ന രംഗം വായിക്കുക.

“സ്വീകരണഹാളിന്റെ തെക്കേ അറ്റത്താണ് പ. പാത്രീയർക്കു സിംഹാസനം പ്രതിഷ്ഠിച്ചിരിക്കുന്നത്. ഇതിന്റെ ഇരുവശങ്ങളിലുമുള്ള ഭിത്തിയിൽ, ഇരുതലകളുള്ള സ്വർണ്ണ അംശവടികൾ തൂക്കിയിരിക്കുന്നു. ക്രൂശമരണം മുതലായ അനവധി ചിത്രങ്ങളാൽ ഭിത്തികൾ അലങ്കരിക്കപ്പെട്ടിരിക്കുന്നു. മെത്രാന്മാരുടെ ഫോട്ടോയായി മലങ്കരയുടെ പൗലോസ് മോർ അത്താനാ സിയോസ് തിരുമേനിയുടെ ഒരു ഫോട്ടോ മാത്രമേ ആ മുറിയിലുള്ളൂ. ഒരു വശത്ത് ബാവാ തിരുമനസിലെ പ്രിയ മാതാവിന്റെ ഒരു ഛായാപടവുമുണ്ട്”. (വിശുദ്ധനാട് സന്ദർശനങ്ങൾ, മോർ ആദായി സ്റ്റഡി സെന്റർ, ചീരംചിറ, ചങ്ങനാശേരി, പേജ് 224)

പരിശുദ്ധാത്മാവിന്റെ ഫലം വഹിച്ചിരുന്ന മാതൃകാ യോഗ്യൻ

വലിയ തിരുമേനിയുമായി നേരിട്ടു പരിചയമുള്ള പലവൃക്കുകളും വൈദികരും അവരുടെ അഭിപ്രായങ്ങൾ പറയുന്നതുകേട്ടിട്ടുണ്ട്. അവരുടെ മനസ്സിലെ ആശയങ്ങൾ എന്റെ ചിന്തയിൽ ഒരുമിച്ചുകൂടിയപ്പോൾ മനോമുകുരത്തിൽ ഉദിച്ചുവന്ന വേദവാക്യം ഗലാത്യർ 5:22 ആണ്. 'സ്നേഹം, സന്തോഷം, സമാധാനം, ദീർഘക്ഷമ, ദയ, പരോപകാരം, വിശ്വാസം, വിനയം, സഹനം എന്നിവയാകുന്നു' എന്ന് വിശുദ്ധഗ്രന്ഥം പറയുന്നു. വലിയ തിരുമേനി ഈ വാക്യം അതിന്റെ സൂക്ഷ്മതലത്തിൽ ജീവിതത്തിൽ പാലിച്ചിരുന്നു.

1. വലിയ തിരുമേനി സ്നേഹവും കാരുണ്യവും എപ്പോഴും പ്രകടിപ്പിച്ചിരുന്നു.
2. കോപവും ക്ഷോഭവും തിരുമേനിയുടെ സ്വാഭാവത്തിൽ തന്നെ ഇല്ലായിരുന്നു.
3. വൈദികരോടും ശൈഖ്യാശ്വാസികളോടും ജനത്തോടും ശാന്തതയിലും സ്നേഹത്തിലും മാത്രമേ സംസാരിക്കുമായിരുന്നുള്ളൂ. (മോനേ, പുള്ളേ എന്ന സ്നേഹമസൂണുമായി സംബോധന തന്നെ ഉദാഹരണം)
4. ദയയും സമാധാന വാഞ്ചയും എപ്പോഴും വാക്കിലും പ്രവൃത്തിയിലും നിഴലിച്ചിരുന്നു.
5. വിശ്വാസ തീക്ഷ്ണതയിലും സംരക്ഷണത്തിലും അഗ്രഗണ്യനായിരുന്നു. പ്രാർത്ഥന ഉപവാസം സമർപ്പണം എന്നീ കാര്യങ്ങളിൽ വിട്ടുവീഴ്ച യില്ലാത്ത ജീവിതം.
6. വിനയത്തിലും താഴ്മയിലും ഉള്ള സംസാരവും ശൈലിയും മൂന്നിട്ടു നിന്നിരുന്നു
7. ദരിദ്രരോടുള്ള കരുതലും സന്ദർശകരോടുള്ള ആദരവും ഭക്ഷണനിർബന്ധവും ഒരുപോലെ നൽകിയിരുന്ന ആതിഥേയൻ ആയിരുന്നു പ. പിതാവ്.
8. വി. മദ്ബഹായിലും ദൈവാലയത്തിലും പ്രാർത്ഥനാവസരങ്ങളിൽ തറയിൽ കുഴിച്ചിട്ടു മാത്രം ഇരിക്കുമായിരുന്ന സഹന മാതൃകയായിരുന്നു വലിയ തിരുമേനി. ഇങ്ങനെ നാനാപ്രകാരേണ വിശുദ്ധിയുടെ മാനദണ്ഡങ്ങൾ ജീവിതത്തിൽ പരിപാലിച്ചിരുന്ന മഹാപരിശുദ്ധനായിരുന്നു വലിയ തിരുമേനി. ആ മഹാപരിശുദ്ധന്റെ ഓർമ്മ സഭയ്ക്കും സമൂഹത്തിനും ആത്മീക പ്രചോദനം നൽകട്ടെ എന്നു പ്രാർത്ഥിക്കുന്നു.